

# Dawl Ġdid fuq il-Kwadru Titulari

## Skoperta interessanti mir-riċerka tiegħi dwar Hal Kirkop

Kenneth Cassar B.A. (Hons.) History of Art



L-imhabba tiegħi għall-arti u d-devozzjoni li għandi lejn San Leonardu minn dejjem qanqlu f'ja kurżità sabiex insir naf min kien l-id wara l-kwadru Titulari ta' San Leonardu fil-Parroċċa ta' Hal-Kirkop. B'xorti tajba l-kwadru hu ddatat għas-sena 1751 li tidher b'mod ċar fuq il-lemin fil-kantuniera t'isfel maġenb l-arma ta' l-Isqof Paolo Alpheran de Bussan li fi żmien sar dan il-kwadru. Id-data kienet punt tat-tluq important hafna fir-riċerka tiegħi.

Sa minn dejjem intqal u nkiteb illi dan il-kwadru kien xogħol ta' xi aljiev ta' Mattia Preti, madanakollu jekk wiehed jistudja l-kwadru f'tit sew jintebah illi stilistikament f'tit li xejn hemm x'jorbtu ma' Preti. Fuq kolloxx id-data 1751 hi tardiva wisq biex nattribwixxu kwadru lil bottega tal-Preti meta nafu li l-bottega ta' l-artist baqgħet kompatta u attiva' biss għal f'tit snin wara l-mewt ta' Preti li sehhiet f'Jannar ta' l-1699.<sup>1</sup> Hawn komplet tikber il-kurżità tiegħi u kien għalhekk li għaddejt għar-riċerka fl-arkivji.

Fost l-ispejjeż tal-festa ta' 1751 imniżza fil-*Veneranda Lampade* insibu li thallsu 7 tari għall-garr tal-kwadru titulari l-ġdid. Ir-referenza tgħid hekk: "*Piu tari sette della portatura del quadro nuovo di Io. Santo Leonardo Titolare*".<sup>2</sup> Din kienet l-unika referenza dwar il-kwadru għas-sena 1751 u għalkemm ma tagħti l-ebda ndikazzjoni ta' min pittur il-kwadru, tikkonferma li sal-festa ta' l-1751 il-kwadru kien lest u nġab f'Hal-Kirkop. Kien biss fil-kontinju ta' l-1758 li nsibu min kien l-artist. Fil- 15 t'April ta' 1758, il-prokuratur il-ġdid tal-parroċċa ta' Hal-Kirkop, Giuseppe Pace, iniżżel li hallas 23 skud u 4 tari bhala l-ahhar pagament tal-kwadru ta' San Leonardu lil Maestro Rocco pittore:

"*Adi 15 Aprile 1758, Ho speso scudi venti tre tari 4 compimento del Quadro di S.Leonardo dato a Maestro Rocco pittore ...data la sentenza nella Gran Corte Vescovale.*"<sup>3</sup>


Referenza ċara u importanti li flimkien ma' studju stilistiku tal-kwadru tindika bla ebdā dubju li l-kwadru titulari ta' San Leonardu hu xogħol Rocco Buhagiar (1723-1805). Kien diffiċli ferm li tagħmel attribuzzjoni fuq bażi purament stilistika, dan għaliex kif ser naraw, dan hu kwadru bikri meta l-artist kien għadu ma żviluppax bis-shih il-karatteristiċi pittoriċi li jiddistingwuh. Għaldaqstant kellhom ikunu l-arkivji li jiddeterminaw min kien l-artist wara dan il-kwadru.

Iżda min kien Rocco Buhagiar?<sup>4</sup> Bin Orazio u Giuseppa née De Barro, Rocco Buhagiar twieled Bormla fl-4 ta' Ġunju 1723.<sup>5</sup> Għalkemm il-ġenerazzjoni tiegħu ma pproduciex artisti kbar, Rocco Buhagiar kien l-aktar pittur importanti f'Malta tal-ġenerazzjoni tiegħu. Wara l-mewt ta' Francesco Zahra fl-1773, Buhagiar stabilixxa ruhu bhala l-pittur ewlieni



*Id-data 1751 u l-arma ta' Isqof Alpheran de Busan, dettal, Rocco Buhagiar, San Leonardu, żejt fuq tila, 1751, Parroċċa ta' San Leonardu.*

ta' l-arti reliġjuża biex fis-sebghinijiet u t-tmeninijiet kien prolificu hafna tant li ddomina x-xena fil-knejjes Maltin. Madanakollu ma jfissirx li kien xi artist kbir, l-artist ma kellux sahha inventiva kbira u xogholu ghandu tendenza li jkun repetittiv, tant illi hafna mix-xogholijiet tieghu huma ġabra ta' figuri mislufa minn prints li kienu jaslu Malta ta' xoghol famuż ta' Guido Reni, Carlo Maratti u l-klassiċisti l-kbar tal-Barokk.<sup>6</sup> Fost il-karatteristiċi l-aktar tipiċi tal-pittura matura tieghu, wiehed isib skema kromatika ċara hafna, b'kuluri kemmxejn vibranti. L-akbar kontribuzzjoni tieghu għall-arti Maltija tas-seklu tmintax hi d-distakk fl-istil u t-temperament mix-xogħlijiet tal-ġenerazzjoni ta' qablu. L-eżuberanza u t-teatralità Barokka ta' Francesco Zahra inbidlu f'atmosfera aktar kalma li taqbel mar-reazzjoni kontinentali kontra l-Barokk bombastiku, madanakollu l-arti ta' Rocco Buhagiar ma waslet qatt viċin in-Neo-Klassiċizmu.<sup>7</sup>




Rocco Buhagiar, *San Leonardu, żejt fuq tila*, 1751, *Parroċċa ta' San Leonardu, Kirkop*.

## Il-Kwadru ta' San Leonardu

Il-kwadru Titulari ta' Hal-Kirkop aktar milli importanza kwalitativa, jassumi importanza storika ferm ikbar u dan għaliex ftit li xejn nafu dwar il-perijodu bikri ta' Rocco Buhagiar. San Leonardu hu mdawwar bl-ikonografija tradizzjonali tieghu, l-ilbies abjad u iswed, il-baklu, il-mitra, il-ktieb u l-ikkalzrat li qed jipprezenta l-ktajjen tal-jasar. Tipiku ta' hafna xogholijiet bikrin ta' kwalunkwe artist, din il-pittura mhix wahda ta' livell għoli, madanakollu tinkorpora fiha passaqġi feliċi bhal ngħidu ahna l-puttini fil-kantuniera ta' fuq lejn ix-xellug, u l-aġġlu li qed iżomm il-mitra fuq il-lemin.

Fl-istudju dwar Rocco Buhagiar dan il-kwadru hu ferm interessanti għaliex ftit li xejn hemm kwadri li jistgħu definittivament jiġu attribwiti lil Buhagiar qabel l-aħhar tas-sittinijiet. Teżisti t-tradizzjoni illi l-kwadru ta' l-1746 tal-Madonna ta' Porto Salvo fil-kappella Ta' Santuzzu l-Hamrun huwa tieghu, madanakollu m'hemm l-ebda dokument li jista' jsaħħah din l-attribuzzjoni.<sup>8</sup> Sa ftit ilu l-ewwel dokument ċar għal Buhagiar bhala pittur jiddata għall-1752 meta thallas 30 skud għall-pittura tal-Baldakkin, illum mitluf, għall-knisja parrokkjali tas-Siġġiewi, u l-egdem kwadru dokumentat li għadna nistgħu ngawdu illum kien dak tal-Madonna tar-Rużarju ddatat għall-1767 fil-parroċċa tax-Xagħra.<sup>9</sup> Permezz ta' din l-iskoperta l-kwadru titulari ta' San Leonardu ta' l-1751 fil-parroċċa ta' Hal-Kirkop sar, bhalissa, l-egdem kwadru eżistenti dokumentat ta' Rocco Buhagiar.

Ir-riċerka dwar dan il-kwadru tefgħet dawl ġdid ukoll fuq il-karriera ta' Rocco Buhagiar. Anki jekk mhux dokumentat, hemm raġunijiet validi biżżejjed biex jiġi propost li l-artist għamel xi perijodu ta' tahrig Ruma.<sup>10</sup> Wara li twieled, isem Rocco Buhagiar jidher ma' l-abitanti ta' *Casa 70, Strada del Crocifisso* f'Bormla fil-listi ta' l-*Istatus Animarum* ta' l-1730, l-1740 u l-



Rocco Buhagiar hekk kif pengħi Giuseppe Calleja madwar 50 sena wara mewtu. Ippubblikat f' *L-Arte*, Anno III, Nro64, Venerdi 7 Luglio 1865.



*Il-puttini, dettal, Rocco Buhagiar, San Leonardu żejt fuq tila, 1751, Parroċċa ta' San Leonardu, Kirkop.*



*L-aṅġlu tal-mitra, dettal, Rocco Buhagiar, San Leonardu, żejt fuq tila, 1751, Parroċċa ta' San Leonardu, Kirkop.*

1743 iżda mhux f'dik li jmiss ta' l-1748.<sup>11</sup> Buhagiar jgħib mid-dokumenti Bormliżi biex jerga' jitfaċċa fl-*Istatus Animarum* tal-parroċċa ta' Porto Salvo l-Belt Valletta, fejn hu ddokumentat li għex wahdu f'10 Strada Mezza (Br. Destro) fil-listi ta' l-1752, l-1754 u l-1755 iżda mhux f'dik ta' l-1756.<sup>12</sup> Isem Rocco Buhagiar jgħib għal kollox sa l-1761 meta hu ddokumentat jiddisinja cappella ardente ta' l-injam għall-parroċċa ta' Haż-Żebbuġ.<sup>13</sup> In-nuqqas ta' referenzi fid-dokumenti mill-1756 sa l-1761 wassal għall-proposta illi kien propju f'dan il-perijodu li Buhagiar mar jitharreg Ruma,<sup>14</sup> madanakollu l-fatt li fl-1758 l-artist hu ddokumentat jircievi l-ahhar pagament għall-kwadru ta' Hal-Kirkop ser iwassal għal reviżjoni ta' din il-proposta.

Ta' 80 sena Buhagiar kien qieghed jgħix fi stat ta' faqar mal-patrijiet Tereżjani gewwa Bormla, tant illi wara li kiteb lill-Gvernatur Alexander Ball, fid-9 ta' Mejju 1804 irnexxielu jakkwista pensjoni ta' 20 skud.<sup>15</sup> Miet fl-10 ta' Lulju ta' l-1805 fejn gie midfun fil-knisja ta' l-istess patrijiet.<sup>16</sup>

Din l-iskoperta hi wahda importanti mhux biss għalina l-Koppin, dan għaliex din tassumi interess nazzjonali fid-dawl tal-kontribut ta' Rocco Buhagiar fl-istorja ta' l-arti Maltija.

### **Bibliografija**

- Kirkop Parish Archives, Libro esigjenziale della Ven Lampade di Casal Chircop dal primo Gennaro 1736 sino 1752  
 Kirkop Parish Archives, Libro esigjenziale della Ven Lampade di Casal Chircop dal primo Giugno 1752 sino il 1759  
 Buhagiar M., The Iconography of the Maltese Islands 1400-1900 - Painting, Progress Press, 1987  
 Sciberras K., Rocco Buhagiar and Late 18th Century Painting in Malta, unpublished MA Thesis, University of Malta, 1995  
 Sciberras K., L-Arti Barokka F'Malta, Kullana Kulturali Vol.50, Publikazzjonijiet Indipendenza, Malta, 2003

<sup>1</sup> K. Sciberras, 2003, pp.59-60

<sup>2</sup> KPA, Libro esigjenziale della Ven Lampade di Casal Chircop dal primo Gennaro 1736 sino 1752, p.150

<sup>3</sup> KPA, Libro esigjenziale della Ven Lampade di Casal Chircop dal primo Giugno 1752 sino il 1759, f.113r

<sup>4</sup> Fuq Rocco Buhagiar ara: M. Buhagiar, 1987, pp.155-156; K. Sciberras, 1995; K.Sciberras, 2003, pp.143-150

<sup>5</sup> CPA, Baptiz (1707-23) Lib.4, f.212r, in, K. Sciberras, 1995, p.21

- <sup>6</sup> K.Sciberras, 2003, p.143
- <sup>7</sup> K.Sciberras, 1995, p.40; K.Sciberras, 2003, p.143
- <sup>8</sup> K.Sciberras, 1995, pp.43-46, K.Sciberras, 2003, p.146
- <sup>9</sup> K.Sciberras, 1995, p.44
- <sup>10</sup> Fuq din il-proposta ara: M.Buhagiar, 1987, pp. 155-156, K.Sciberras, 1995,pp.13-19
- <sup>11</sup> K. Sciberras, 1995, pp.21-24
- <sup>12</sup> K. Sciberras, 1995, p.24
- <sup>13</sup> K.Sciberras, 1995, p.16
- <sup>14</sup> K.Sciberras, 1995, p.16
- <sup>15</sup> K.Sciberras, 1995, pp.25-26
- <sup>16</sup> K.Sciberras, 1995, p.26